

Врз основа на член 21 став 1 точка 14 и член 27 од Статутот на Струшките вечери на поезијата, Управниот одбор на Струшките вечери на поезијата, на својата седница одржана на 28.01.2026 година го донесе следниот:



Република Северна Македонија Национална установа  
Манифестација СТРУШКИТЕ ВЕЧЕРИ НА ПОЕЗИЈАТА  
Republika e Maqedonisve Verit Institucioni Nacional  
Manifestimi MAFEMANI STRUGANE TE P#EJZISE

Бр.Нр. 02-3014  
28.01 2026 год.влет  
Струга-Струге

## ПРАВИЛНИК ЗА НАГРАДАТА „БРАЌА МИЛАДИНОВЦИ“ НА СТРУШКИТЕ ВЕЧЕРИ НА ПОЕЗИЈАТА

### Член 1

Наградата „Браќа Миладиновци“ се доделува за најуспешна поетска книга објавена во книжен или електронски облик (во натамошниот текст книга) во доволен број примероци што се умножуваат со печатење, пресликување, копирање или на друг начин, доколку и се наменети на јавноста согласно Законот за издавачката дејност. Книгата треба да е објавена на македонски јазик во периодот меѓу две изданија на фестивалот, односно, од завршувањето на минатогодишниот конкурс до 1 мај од годината кога наградата се доделува.

### Член 2

Наградата „Браќа Миладиновци“ е неделива.

### Член 3

Наградата „Браќа Миладиновци“ се состои од плакета (повелба), паричен износ и објавување на книгата во превод на еден странски јазик во издание на СВП. Износот на наградата „Браќа Миладиновци“ го одредува Управниот одбор на НУМ СВП.

### Член 4

#### КОНКУРС И КРИТЕРИУМИ ЗА УЧЕСТВО

- Наградата „Браќа Миладиновци“ се доделува само за книга која е пријавена на конкурсот кој го распишува СВП и која ги исполнува критериумите и условите зададени со него и со соодветниот Правилник.
- Конкурсот за наградата мора да биде распишан најмалку 15 дена од крајниот рок за поднесување **1 мај** во тековната година.
- Наградата „Браќа Миладиновци“ се доделува за книга напишана и објавена на македонски јазик. На конкурсот може да биде пријавена и книга објавена двојазично, каде поетското творештво на македонски е оригинално создадено, односно, не е превод од друг јазик.
- Пријавените поетски книги треба да се првообјавени во периодот за кој се доделува наградата и да не бидат претходно објавени на друг јазик.
- Избори од творештвото на автори кои се препечатени нема да бидат земени предвид.
- Книги во кои има препечатени делови од други книги, а кои надминуваат 1/10 од книгата, нема да бидат земени предвид.
- На конкурсот можат да бидат пријавени само дела од еден автор. Коавторски дела се неприфатливи.
- Книги во издание на СВП не можат да бидат пријавени на конкурсот.

- Книгите мора да имаат ISBN број.
- Книги од членови на УО на НУМ СВП, директорот на НУМ СВП, вработените или на членови на жири-комисијата и нивни поблиски роднини нема да бидат прифатени.
- На конкурсот пријави можат да поднесат авторите или нивните издавачи со согласност од авторот.
- Еден автор или издавач може да учествува со неограничен број наслови.
- Книгите објавени под псевдоним може да учествуваат за наградата доколку тој псевдоним е општопознат и авторот настапува во јавноста со него. Доколку се работи за нов или малку познат, тогаш поднесувачот треба да достави доказ за вистинскиот идентитет и за авторството на книгата.
- Книгите кои нема да пристигнат до определениот рок или нема да ги исполнуваат условите од истиот нема да бидат земени предвид за наградата.
- Авторите или издавачите за учество на конкурсот задолжително мора да испратат 6 (шест) примероци од книгата на следната адреса:

Струшки вечери на поезијата  
 Поштенски фах 111  
 6330 Струга  
 Република Македонија

Покрај доставените 6 примероци од книгите, авторите или издавачите препорачливо е да ги достават и во електронска форма (во .pdf формат) на следната адреса: struga@svp.org.mk. Недоставувањето на книгите во електронски pdf формат не ги исклучува авторите или издавачите од учеството на конкурсот.

#### **Член 5** УСЛОВИ ЗА НАГРАДАТА

Книгата која е пријавена на конкурсот за наградата нема да се квалификува доколку не ги исполни следните услови:

- Поднесувачот на пријавата (издавачот или авторот) не обезбедат (достават) писмена согласност од авторот дека ќе учествува во сите јавни настани организирани во врска со наградата (прес-конференции, читања, промоции итн, тв настапи, снимања итн.), за што сите трошоци за сместување, превоз и организација ќе бидат на сметка на СВП;
- Доколку издавачот и авторот не достават писмена согласност дека ги отстапуваат авторските и издавачките права на НУМ СВП за превод/препев на други јазици, за препечатување на целата или делови од неа во препев или оригинал и за сите други употреби (објавување во дигитален формат или на интернет, во аудио-визуелна форма и сл.) во земјата или во странство, а кои се однесуваат на промоција на авторот и наградата;
- Доколку издавачот или авторот не дадат писмена согласност дека при повторно препечатување на истата мора да побараат согласност од СВП за користење на името и логото, како и името на наградата.

#### **Член 6**

Одлуката за доделување на наградата „Браќа Миладиновци“ ја донесува Жири-комисија составена од 5 членови што на предлог на директорот ја именува Управниот одбор на СВП.

## Член 7

### ЧЛЕНОВИ НА ЖИРИ-КОМИСИЈАТА

- а) Членовите на жири-комисијата ги предлага одделението за издавачка дејност, а ги избира директорот на НУМ „Струшки вечери на поезијата“ Струга.
- б) Членовите на ЖК се избираат за еднократен едногодишен избор, за што добиваат соодветна награда определена со Правилник на СВП за авторски и други надоместоци, или со одлука на УО на СВП, ако поинаку не е регулирано.
- в) Членовите на жири-комисијата треба да бидат од редот на истакнати литературни критичари, теоретичари, литературни истражувачи и поети.
- г) Членовите на ЖК не смеат да бидат вработени во СВП, ниту пак да бидат издавачи, сопственици на издавачки куќи или уредници во издавачки куќи кои конкурираат на конкурсот за наградата, за што потпишуваат соодветна изјава.
- д) Членовите на ЖК не смеат да бидат во поблиско роднинско сродство со некој од пријавените кандидати, за што потпишуваат соодветна изјава.
- ѓ) Членовите на ЖК не смеат на било каков начин да имаат интерес од самото доделување на наградата со што би можело да се нанесе штета на кредибилитетот на наградата.
- е) Членовите на ЖК одлучуваат во апсолутна дискреција, за што потпишуваат соодветна изјава. СВП е должна да ги обезбеди сите други потребни услови за работа во такви услови (соодветни простории, материјали и др. технички потреби), како и примероци од излезените книги што конкурираат за наградата.

## Член 8

### РАБОТА НА ЖИРИ-КОМИСИЈАТА

- а) Работата на ЖК е дискретна за целото време на одлучувањето, за што членовите и писмено се обврзуваат на тајност за свое членување во неа.
- б) Жири-комисијата работи во две фази: поединечна и заедничка. Во поединечната фаза членовите на ЖК членовите остануваат тајни и меѓусебно. Откако писмено ќе прифатат да бидат членови на ЖК и ќе ги дадат соодветните изјави кои се предуслов за избор, членовите на ЖК од страна на директорот на СВП ги добиваат списокот на сите пристигнати книги, заедно со примероци од истите.
- в) До 25 мај должни се до дирекцијата да достават свој потесен избор од 5 (пет) поетски книги кои конкурираат за наградата со соодветно образложение на најмалку половина страница за секоја од избраните книги и една страница општ текст за сите други кои не влегле во нивниот потесен избор. Потесниот избор на книги треба да содржи рангирање на книгите броеви од 1-5, каде еден (1) е највисок и добива најмногу поени.
- г) Заедничката фаза на работата на ЖК започнува со првиот заеднички состанок, на кој присуствуваат и претседателот на УО и директорот на СВП. Комисијата на првиот заеднички состанок по именувањето избира свој претседател и секретар.
- д) Директорот и претседателот го предаваат списокот на сите пристигнати книги и ги предаваат сите доставени потесни избори на членовите на жири комисијата. Понатаму комисијата работи самостојно.

г) Комисијата може да работи со физичко присуство на членовите или преку електронски начин на комуникација (zoom, скајп, друг сроден облик аудио-видео комуникација).

Кога комисијата работи со физичко присуство потребно е да се присутни најмалку 4 члена од нејзиниот состав, а физички отсутниот член да може по телефон или друг електронски начин на комуникација (zoom, скајп, друг сроден облик аудио-видео комуникација) да ги следи дискусиите и да одлучува, за што веднаш потоа доставува писмена изјава своерачно потпишана во која се наведени неговите ставови и неговото гласање по одделните одлуки. Неговата изјава е составен дел од записникот од седницата и се потврдува вистинитоста откако ќе биде јавно прочитана и со гласање одобрена.

Кога комисијата работи преку електронски начин на комуникација (zoom, скајп, друг сроден облик на аудио-видео комуникација) состанокот се снима, а сите членови на жири комисијата доставуваат писмена изјава своерачно потпишана во која се наведени нивните ставови и нивното гласање по одделните одлуки. Нивните изјави се составен дел од записникот од седницата.

е) Комисијата најпрво го разгледува списокот на пристигнати книги и ги проверува уште еднаш дали ги исполнуваат критериумите и условите наведени во конкурсот и го утврдува конечниот список на пристигнати книги кои влегуваат во конкуренција. Доколку е потребно со известување или барање се обраќа до директорот на СВП и до УО за одредени работи за кои им се потребни дополнителни информации во одлучувањето. Дирекцијата и УО во најкраток можен рок е должна истите да ги достави до ЖК.

ж) Комисијата е должна да направи заедничка листа на потесен избор од десет (10) поетски книги според бројот на гласови кои одделните книги ги добиле при поединечните избори на членовите од ЖК и според гласањето на мнозинството на комисијата. Врз основа на тој потесен избор, ЖК е должна да направи потесен избор од пет (5) книги и да го достави до дирекцијата на СВП најдоцна до 25 мај. Потесниот избор од 5 книги се објавува во јавноста.

з) Своите одлуки комисијата ги донесува со јавно гласање. За полноважноста на одлуката е потребно просто мнозинство.

с) Конечната одлука комисијата ја носи до одржувањето на фестивалот и најдоцна 24 часа пред соопштувањето заедно со соодветно писмено образложение им ја доставува на претседателот на УО и директорот на СВП.

и) Во случај кога комисијата со мнозинство гласови заклучи дека ни една од пристигнатите книги не може да биде наградена, претседателот на Жири-комисијата е должен писмено да го извести Управниот одбор и директорот на СВП веднаш по донесувањето на таквиот заклучок, а најдоцна 24 часа пред истекот на рокот за соопштување. Конечната одлука во овој случај ќе ја донесе Управниот одбор на СВП врз основа на доставениот мислење/предлог од Жири комисијата и врз основа на потесната листа.

ј) На состаноците Жири-комисијата води записник што претставува трајна документација на СВП.

к) Записниците на Жири-комисијата на наградата како и сите документи поврзани со одлучувањето се доверливи. Истите можат да бидат достапни на јавноста само со одлука на УО на НУМ СВП ако за тоа постои некоја исклучителна причина и јавен интерес кој го засега угледот на наградата или институцијата.

л) Образложението од Одлуката на жири-комисијата ѝ е достапно на јавноста по објавувањето на добитникот.

**Член 9**

Наградата „Браќа Миладиновци“ се објавува на конференција за печат што ја организира СВП за време на одржувањето на фестивалот. Одлуката со соодветното образложение ја соопштува жири-комисијата.

**Член 10**

Наградата на добитникот му ја врачува лично претседателот на Жири- комисијата на манифестацијата „Мостови“ во Струга.

**Член 11**

Со влегувањето во сила на овој правилник престанува да важат Правилникот за доделување на наградата „Браќа Миладиновци“ на Струшките вечери на поезијата број 02-95/4 од 28.05.2021 година и Одлуката за измена на Правилникот за доделување на наградата „Браќа Миладиновци“ број 02-120/4 од 27.05.2022 година.

Струга, 28.01.2026

Управен одбор на  
НУМ „Струшки вечери на поезијата“ Струга  
Претседател  
Елизабет Барануаи Кукунешоска

